

## تزمین و آرائش کا تصور: اسلام اور یہودی تعلیمات کا تقابلی جائزہ

**The Concept of Beautification: A Comparative Study of the Teachings of Islam and Judaism**

عنایت الرحمن

مقالہ نگار:

پی ایچ ڈی سکالر، شعبہ علوم اسلامیہ، عبدالولی خان یونیورسٹی مردان

[Anayat76@yahoo.com](mailto:Anayat76@yahoo.com)

ڈاکٹر کریم داد

معاون مقالہ نگار:

ایسوسی ایٹ پروفیسر، شعبہ علوم اسلامیہ، عبدالولی خان یونیورسٹی مردان

**ABSTRACT**

To look beautiful and charming is the nature of human being. This is because Allah almighty has created him with the finest body structure and aesthetic attribute. In the Holy Quran it is explained with term zīnat meaning decoration or beautification. Islam, being the religion agreeing with the natural phenomenon makes it compulsory to follow the instructions of cleanliness in every step of life. Moreover, it encourages making the things in its beautiful shape though with some restrictions. Referring to a Hadith of the Prophet (S.A.W), Allah almighty likes to see the impact of His reward on the appearance of His servants. It identifies the fact that decoration and beautification are not prohibited in Islam. Only the extravagance, deception and extraordinary exhibition are not allowed. The Holy Prophet of Islam (S.A.W) is commanded to express the Allah's blessings on him. Besides this, the other heavenly religions also recognise the importance of beauty. In Judaism, there is a clear consideration of beatification. It has also some boundaries mentioned in its sources. This study aims to compare the teachings of the both religions with respect to the concept of beatification.

**Keywords:** Beauty, Heavenly religions, Deception, Arrogance, Extravagance.

## تعارف

اللہ تعالیٰ نے انسان کو تمام مخلوقات میں سب سے افضل اور حسین بنایا ہے۔ فطری طور پر اس کے اندر حسین چیزوں سے پیار و محبت کا مادہ رکھا ہے۔ ارشاد باری تعالیٰ ہے: ”يُنَبِّئُ آدَمَ خُذُوا زِينَتَكُمْ عِندَ كُلِّ مَسْجِدٍ وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ“ 1 قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَامَةِ كَذَلِكَ نُفَصِّلُ الْآيَاتِ لِقَوْمٍ يَعْلَمُونَ“ 1

"اے آدم کے بیٹو اور بیٹیو! جب کبھی مسجد میں آؤ تو اپنی خوشنمائی کا سامان (یعنی پورا لباس جسم پر) لے کر آؤ، اور کھاؤ اور پیو اور فضول خرچی مت کرو۔ یاد رکھو کہ اللہ فضول خرچ لوگوں کو پسند نہیں کرتا۔ کہو کہ آخر کون ہے جس نے زینت کے اس سامان کو حرام قرار دیا جو جو اللہ نے اپنے بندوں کے لیے پیدا کیا ہے اور (اسی طرح) پاکیزہ رزق کی چیزوں کو؟ کہو کہ جو لوگ ایمان رکھتے ہیں ان کو یہ نعمتیں جو دنیوی زندگی میں ملی ہوئی ہیں قیامت کے دن خالص ان ہی کے لیے ہوں گی۔ اسی طرح ہم تمام آیتیں ان لوگوں کے لیے تفصیل سے بیان کرتے ہیں جو علم سے کام لیں۔"

رسول اللہ ﷺ کا ارشاد ہے: ”إِنَّ اللَّهَ جَمِيلٌ يُحِبُّ الْجَمَالَ“ 2 "بلاشبہ اللہ تعالیٰ خوبصورت ہیں اور خوبصورتی کو پسند فرماتے ہیں۔" اسلام مردوں اور عورتوں دونوں کو تزئین و آرائش کا حکم دیتا ہے۔ بلکہ اس امر میں اسلام نے عورتوں کو کسی قدر زیادہ رخصت دی ہے۔ عورتیں ریشمی لباس اور سونے کا زیور پہن سکتی ہیں لیکن مردوں پر یہ دونوں چیزیں حرام قرار دی گئیں۔ چنانچہ ارشاد نبوی ﷺ ہے: حَرَّمَ لِبَاسُ الْحَرِيرِ وَالذَّهَبِ عَلَى ذُكُورِ أُمَّتِي وَأَجَلَ لِأُنثَاهُمْ 3 "میری امت کے مردوں پر ریشمی لباس اور سونے کا استعمال حرام کیا گیا ہے اور یہی اشیاء ان کی عورتوں کے لیے حلال کر دی گئی ہیں۔" جیسے مردوں کے لئے زیب و زینت کا اختیار کرنا باعث کمال اور مستحسن امر ہے یوں ہی عورتوں کے لئے بھی ایک ضروری چیز ہے۔ لیکن یہ بات ہمیشہ ذہن میں رکھنی چاہیے کہ اسلام صرف تزئین و آرائش کا ہی درس نہیں دیتا بلکہ اس کے ساتھ اس نے معاشرے کے وسیع تر مفاد میں کچھ حدود و قیود بھی مقرر کر رکھی ہیں، جہاں کچھ امور کا حکم دیا گیا ہے وہیں کچھ امور سے منع بھی کیا گیا ہے۔ ایسے ہی کچھ امور کو جائز اور کچھ میں رخصت دی گئی ہے۔

عصر حاضر میں ان حدود و قیود کی وجہ سے صرف اسلام کو تنقید کا نشانہ بنایا جاتا ہے حالانکہ یہودیت میں بھی تزئین و آرائش کے احکام مطلق نہیں ہیں، بلکہ حدود و قیود کے ساتھ ہیں۔ اس امر کی اشد ضرورت ہے کہ اسلامی اور یہودی تعلیمات بابت تزئین و آرائش کا تقابلی جائزہ پیش کیا جائے، اور یہ بات واضح کی جائے کہ نہ صرف اسلامی تعلیمات میں حدود و قیود ہیں، بلکہ حدود و قیود یہودی مذہب ہی تعلیمات میں بھی موجود ہیں اور اسلامی تعلیمات میں زیادہ وسعت ہے۔

## سابقہ تحقیقات

ایم فل کی سطح پر ”عورتوں کے لئے زیب و زینت کے شرعی احکام“ 4 کے عنوان پر مقالہ لکھا گیا۔ اس مقالہ میں فقط خواتین

اور متعلقہ زیب و زینت کے مسائل اور شرعی احکام کا بیان ہے۔ ”خواتین کی زیب و زینت کے شرعی احکام اور ان کی سائنسی حکمتیں“<sup>5</sup> کے نام سے مفتی ضیاء الرحمن نے کام کیا جو کہ کراچی سے شائع ہوا ہے۔ جیسے کہ نام سے ظاہر ہے یہ علمی تحقیق صرف خواتین سے متعلق ہے اور اس میں یہودی تعلیمات کے ساتھ تقابلی جائزہ نہیں ہے۔ ”زیبائش نسواں“<sup>6</sup> نامی تحقیقی کام بھی موجود ہے۔ مذکورہ کتاب بھی صرف خواتین کی زیب و زینت سے بحث کرتی ہے۔ اس میں بھی صرف خواتین کو موضوع بحث بنایا گیا ہے۔ محمد رضی الاسلام ندوی کی تصنیف ”پلاسٹک سرجری - اسلام کا نقطہ نظر“<sup>7</sup> تحقیقی میدان میں ایک اہم اضافہ ہے۔ اس میں زینت کے صرف ایک پہلو کو سامنے لایا گیا ہے، زیب و زینت کی عمومی تصویر اس میں بھی موجود نہیں۔ اس کے علاوہ جتنا تحقیقی کام دیکھنے میں آیا ہے اس میں یا تو صرف خواتین سے متعلقہ زیب و زینت کے مسائل سے بحث کی گئی ہے یا اگر جزوی طور پر مردوں کے زیب و زینت سے بحث کی گئی ہے تو اس میں دیگر مذاہب کے ساتھ تقابلی جائزے سے احتراز کیا گیا ہے۔ امید واثق ہے کہ زیر نظر تحقیق اپنی اہمیت و نوعیت کے اعتبار سے انفرادیت کی حامل ہوگی اور علمی سرمائے میں ایک مفید اضافہ ثابت ہوگی۔

### تزئین و آرائش کا تعارف

لفظ ”تزئین“ عربی زبان کا لفظ ہے اور اس کا مادہ ز-ی-ن ہے۔ یہ مجرد میں باب ”ضرب یضرب“ اور مزید فیہ میں باب ”تفعیل“، ”تفعّل“ اور ”افتعال“ سے استعمال ہوتا ہے۔ اور اس کا معنی ہے خوبصورتی اختیار کرنا۔ اور زینت کا ضد لفظ ”الشنین“ ہے، جس کا معنی ہے پرانگندگی۔ یہ ایک ایسا جامع اسم ہے جو ہر اس چیز کو شامل ہے جس کے ذریعے خوبصورتی حاصل کی جاتی ہے۔ اور یہ اسم مصدر بول کر اس سے مفعول مراد لیا جاتا ہے۔<sup>8</sup> قرآن کریم میں ارشاد باری تعالیٰ ہے: { ولا یبدین زینتھن }<sup>9</sup> ”اور خواتین اپنی سجاوٹ اور کسی پر ظاہر نہ کریں“۔ امام طبری (م 310ھ) نے اس آیت کی تفسیر میں زینت کی دو قسمیں بیان کی ہیں۔ مخفی جیسے خواتین کے لئے پازیب، کلائی بند، بالیاں اور ہار وغیرہ اور ظاہری جیسے لباس، ہتھیلیاں اور چہرہ۔<sup>10</sup> امام راغب (م 502ھ) فرماتے ہیں کہ زینت کا حقیقی معنی یہ ہے کہ انسان کے مختلف احوال ہوتے ہیں اور وہ کسی بھی حالت میں پرانگندہ نہ ہو۔ نہ دنیا میں اور نہ آخرت میں۔ اجمالی طور پر زینت کا تعلق تین چیزوں نفس، بدن اور خارج کے ساتھ ہے۔ زینت نفسی کی مثال علم اور درست عقائد، زینت بدنی کی مثال طاقت اور دراز قد اور زینت خارجی کی مثال مال و جاہ ہے۔<sup>11</sup>

### قرآن کریم میں انسان کی فطری خوبصورتی کا ذکر اور زینت اختیار کرنے کا حکم

اللہ تعالیٰ نے انسان کو خوبصورت پیدا کیا ہے اور خوبصورتی اختیار کرنے کا حکم بھی دیا ہے، چنانچہ قرآن کریم میں ہے { لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ }<sup>12</sup> ”یقیناً ہم نے انسان کو بہترین سانچے میں ڈھال کر پیدا کیا ہے“۔ اس آیت کی تفسیر میں امام ابن جریر طبری فرماتے ہیں کہ احسن تقویم سے اعضاء میں تعدیل اور حسن صورت مراد ہے۔<sup>13</sup> ارشاد باری تعالیٰ ہے کہ زینت کو کس نے حرام قرار دیا ہے؟ { قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ }<sup>14</sup> ”کہو کہ آخر کون ہے

جس نے زینت کے اس سامان کو حرام قرار دیا ہو جو اللہ نے اپنے بندوں کے لئے پیدا کیا ہے، اور اسی طرح پاکیزہ رزق کو بھی؟"۔  
**شریعتِ مطہرہ میں زینت اختیار کرنے اور بے حیائی کی ممانعت**

احادیثِ مبارکہ میں تزئین و آرائش کا حکم دیا گیا ہے، لیکن بے حیائی سے منع کیا گیا ہے۔ چنانچہ الآداب للبیہقی میں روایت ہے: قال ابن الحنظلیة: إن رسول الله ﷺ قال لنا يوماً: إنکم قادمون علی إخوانکم، فأصلحوا لباسکم ورجالکم حتی تكونوا كأنکم شامة فی الناس فإن الله لا یحب الفحش ولا التفحش. ورواه جعفر بن عون، عن هشام، وقال فیہ: فأصلحوا نعالکم أو قال: رجالکم وأحسنوا لباسکم.<sup>15</sup>

"ابن حنظلیہ رضی اللہ عنہ فرماتے ہیں کہ رسول اللہ ﷺ نے ایک دن ہم سے فرمایا: تم اپنے بھائیوں کے پاس پہنچنے والے ہو، لہذا اپنے لباس اور اپنے آدمیوں کو ٹھیک کر لو گویا کہ تم لوگوں میں بہت نمایاں افراد ہوں، پس بے شک اللہ تعالیٰ بے حیائی اور عمداً بے حیائی کو پسند نہیں کرتا"۔ اس روایت کو جعفر بن عون نے هشام سے روایت کیا ہے، اور انہوں نے اس میں اس بات کا اضافہ کیا ہے کہ "تم اپنے جو توں کو ٹھیک کر دیا ہے فرمایا کہ اپنی سواروں کو درست کر لو اور اپنے لباس کی اصلاح کر لو"۔

**سنت نبوی ﷺ میں زینت اختیار نہ کرنے پر شیطان کے ساتھ تشبیہ**

ایک روایت میں ہے کہ رسول اللہ ﷺ نے ایسے شخص کی تشبیہ شیطان کے ساتھ دی ہے جس کے سر اور داڑھی کے بال بکھرے ہوئے ہوں: "عن عطاء بن یسار أنه أخبره أنه قال: کان رسول الله ﷺ فی المسجد فدخل رجل نائر الرأس واللحية، فأشار إليه رسول الله ﷺ بيده أن اخرج فأصلح رأسك ولحيتك. ففعل ثم رجع، فقال رسول الله ﷺ: أليس هذا خيراً من أن يأتي أحدكم نائر الرأس كأنه شیطان"<sup>16</sup>

"عطاء بن یسار رضی اللہ عنہ نے خبر دی کہ رسول اللہ ﷺ مسجد میں تشریف فرماتے تو ایک شخص داخل ہوا جس کے سر اور داڑھی کے بال بکھرے ہوئے تھے، تو رسول اللہ ﷺ نے اپنے ہاتھ سے اس کو اشارہ کیا کہ نکل جاؤ اور اپنے سر اور داڑھی (کے بالوں) کو درست کر لو۔ تو اس نے یہ کام کر لیا اور پھر واپس آگیا تو رسول اللہ ﷺ نے ارشاد فرمایا کہ کیا یہ حالت بہتر نہیں ہے بجائے اس کے کہ تم میں سے کوئی شخص اس حال میں آئے کہ اس کے سر کے بال بکھرے ہوئے ہوں اور شیطان کی طرح لگ رہا ہو"۔

**استطاعت کے وقت جائز زینت بطورِ تحدیثِ نعمت اختیار کرنا**

ایک روایت میں ہے کہ رسول اللہ ﷺ نے ارشاد فرمایا کہ جس شخص کو اللہ تعالیٰ نے مال سے نوازا ہے تو مال کا اثر اس کے جسم پر بطورِ تحدیثِ نعمت ظاہر ہونا چاہیے: عن أبي الأحوص، عن أبيه، قال: أتيت النبي ﷺ في ثوب دون، فقال: ألك مال؟ قال: نعم، قال: من أي المال؟ قال: قد آتاني الله من الإبل، والغنم، والحيل، والرقيق، قال: فإذا آتاك الله مالا فليبر أثر نعمة الله عليك، وكرامته<sup>17</sup>

"ابوالاحوص رضی اللہ عنہ اپنے والد سے روایت کرتے ہیں، وہ فرماتے ہیں کہ میں نبی کریم ﷺ کے پاس ایک ایسے کپڑے میں

حاضر ہوا جو کہ اچھا نہیں تھا، تو رسول اللہ ﷺ نے فرمایا کہ کیا تمہارے پاس مال ہے؟ عرض کیا کہ ہاں، پھر نبی ﷺ نے پوچھا کونسا مال؟ عرض کیا کہ اللہ تعالیٰ نے مجھے اونٹ، بھیڑ، گھوڑے اور غلام عطاء کیے ہیں۔ تو اس پر آپ ﷺ نے فرمایا کہ جب تمہیں اللہ تعالیٰ نے مال سے نوازا ہے تو اللہ تعالیٰ کی نعمت اور احسان کا اثر تمہارے اوپر نظر آنا چاہیے۔"

### لباس اور بالوں کی دیکھ بھال

نبی کریم ﷺ نے بال اور کپڑے درست رکھنے کے بارے میں توجہ دلائی کہ بال درست اور کپڑے صاف ستھرے ہونے چاہیے: عن جابر بن عبد اللہ، قال: أتانا رسول الله ﷺ فرأى رجلا شعنا قد تفرق شعره، فقال: أما كان هذا يجد ما يسكن به شعره؟ ورأى رجلا آخر عليه ثياب وسخة فقال: أما كان هذا يجد ما يغسل به ثوبه؟<sup>18</sup>

"جابر بن عبد اللہ رضی اللہ عنہ سے روایت ہے، وہ فرماتے ہیں کہ رسول اللہ ﷺ ہمارے پاس تشریف لے آئے تو آپ ﷺ نے ایک شخص کو دیکھا جس کے بال پراگندہ اور بکھرے ہوئے تھے تو آپ ﷺ نے فرمایا کہ کیا اس کو کوئی چیز نہیں ملتی جس سے یہ اپنے بالوں کو سنوار لے؟ اور آپ ﷺ نے ایک دوسرے شخص کو دیکھا جس کے کپڑے میلے تھے تو آپ ﷺ نے فرمایا کہ کیا اس کو کوئی چیز نہیں ملتی جس کے ساتھ یہ اپنے کپڑے دھو لے؟"

### جمعہ کے دن کی زینت اور گناہوں کی معافی

نبی کریم ﷺ نے جمعہ کے دن تزئین و آرائش کو گناہوں کا کفارہ قرار دیا ہے: عن أبي سعيد الخدري وأبي هريرة قالاً: قال رسول الله ﷺ: من اغتسل يوم الجمعة، ولبس من أحسن ثيابه، ومس من طيب إن كان عنده، ثم أتى الجمعة فلم يتخط أعناق الناس، ثم صلى ما كتب الله له، ثم أنصت إذا خرج إمامه حتى يفرغ من صلاته، كانت كفارة لما بينها وبين جمعته التي قبلها<sup>19</sup>

"حضرت ابو سعید خدری اور حضرت ابو ہریرہ رضی اللہ عنہما سے روایت ہے کہ رسول اللہ ﷺ نے ارشاد فرمایا کہ جو شخص جمعہ کے دن غسل کرے اپنے اچھے کپڑے زیب تن کر لے اور خوشبو لگا لے اگر اس کے پاس موجود ہو۔ پھر جمعہ کے لئے آجائے اور لوگوں کے گردنوں کے اوپر سے نہ گزرے پھر نقلی نماز پڑھ لی جو اس کے لئے لکھی گئی تھی، پھر خاموش رہا جب امام خطبے کے لئے نکلا یہاں تک کہ وہ شخص اپنی نماز سے فارغ ہوا، تو یہ اس کے لئے اس جمعے اور گزشتہ جمعے کے مابین صادر ہونے والے گناہوں کا کفارہ ہے۔"

### سنت نبوی ﷺ میں پانچ امور فطرت کا بیان

زینت سے متعلق کچھ امور ایسے ہیں جن کو نبی کریم ﷺ نے فطرت قرار دیا ہے: عن أبي هريرة يبلغ به النبي ﷺ: الفطرة خمس أو خمس من الفطرة: الختان، والاستحداد، ونتف الإبط، وتقليم الأظفار، وقص الشارب<sup>20</sup>

"حضرت ابو ہریرہ رضی اللہ عنہ نبی کریم ﷺ سے بیان کرتے ہیں کہ فطری امور پانچ ہیں یا پانچ امور فطرت میں سے ہیں: ختنہ

کرانا، زیرِ ناف کی صفائی، بغلوں کے بال اکھیڑنا، ناخن تراشنا اور مونچھیں کتر وانا"۔

مذکورہ روایات سے معلوم ہوتا ہے کہ شریعتِ مطہرہ میں تزئین و آرائش کی نہ صرف حوصلہ افزائی کی گئی ہے بلکہ مرتب ہونے والے اثرات کے پیش نظر حدود و قیود کے دائرے میں رہ کر اس کو اختیار کرنے کی تاکید بھی کی گئی ہے۔

اسلام میں تزئین و آرائش اختیار کرنے کی حدود

قرآن کریم میں لفظ "الزینۃ" کی مختلف اطلاقی صورتیں بیان کی گئی ہیں۔<sup>21</sup> لیکن ان میں عموم کو ملحوظ رکھا گیا ہے۔ جب کہ

اس بحث میں اسلامی نکتہء نظر سے تزئین و آرائش کی مخصوص پہلو ظاہری اور جسمانی آرائش کو زیرِ بحث لانا مقصود ہے۔

خوبصورت اور جاذبِ نظر آنا انسان کی فطری خواہش ہے۔ شریعتِ مطہرہ نے افراط و تفریط سے پاک اور اعتدال پر مبنی ظاہری اور جسمانی تزئین و آرائش کو نہ صرف جائز قرار دیا ہے بلکہ معاشرے پر مرتب ہونے والے اثرات کے پیش نظر حدود و قیود کے دائرے میں رہ کر اس کو اختیار کرنے کی تاکید بھی کی ہے۔ ظاہری اور جسمانی آرائش کے بارے میں قرآن کریم میں ارشادِ باری تعالیٰ ہے:

يٰۤاَيُّهَا اٰدَمُ خُذْ وَاٰزِجَتَكَ عِنْدَ كُلِّ مَسْجِدٍ ۚ ۲۲ "اے آدم کے بیٹو اور بیٹیو! جب کبھی مسجد میں آؤ تو اپنی خوشنماںی کا سامان (یعنی لباس جسم پر) لے کر آؤ"۔ اگر ظاہری اور جسمانی تزئین و آرائش معاشرے میں بے حیائی کا سبب ہو تو شریعتِ مطہرہ میں نہ صرف ممنوع ہے بلکہ اس پر دنیا و آخرت میں دردناک عذاب کی وعید بھی آئی ہے۔ چنانچہ ارشادِ باری تعالیٰ ہے: { اِنَّ الَّذِيْنَ يُحِبُّوْنَ اَنْ تَشِيْعَ الْفَاحِشَةُ فِي الَّذِيْنَ اٰمَنُوْا لَهُمْ عَذَابٌ اَلِيْمٌ فِي الدُّنْيَا وَالْآٰخِرَةِ وَاللّٰهُ يَعْلَمُ وَاَنْتُمْ لَا تَعْلَمُوْنَ }<sup>23</sup>

"یاد رکھو! کہ جو لوگ یہ چاہتے ہیں کہ ایمان والوں میں بے حیائی پھیلے، ان کے لئے دنیا اور آخرت میں دردناک عذاب ہے۔ اور اللہ جانتا ہے اور تم نہیں جانتے"۔ مسند احمد میں ہے: إن اللہ جمیل یحب الجمال<sup>24</sup> "اللہ تعالیٰ جمیل ہے اور جمال کو پسند کرتا ہے۔

شریعتِ اسلامیہ میں تزئین و آرائش کے درجات

تزئین و آرائش اختیار کرنے کے حوالے سے شریعتِ مطہرہ میں تین درجات مقرر کیے گئے ہیں:

پہلا درجہ: فرض، واجب اور مسنون

پہلا درجہ جس میں تزئین و آرائش فرض، واجب یا مسنون ہے مثلاً لباسِ ساتر، غسلِ جنابت، وضو، غسلِ جمعہ و عیدین، خوشبو، مسواک، ناخن تراشنا اور زیرِ ناف بال صاف کرنا وغیرہ۔ جن کی تفصیل درج ذیل ہے:

لباس بطورِ نعمت

لباس تمہیں گرمی اور سردی سے بچاتا ہے۔ ارشادِ باری تعالیٰ ہے کہ: { وَجَعَلْ لَّكُمْ سَرَابِیْلَ تَقِيْكُمْ الْحَرَّ وَسَرَابِیْلَ تَقِيْكُمْ بَأْسَكُمْ كَذٰلِكَ يُبَيِّنُ لَكُمْ نِعْمَتَهُ عَلَیْكُمْ لَعَلَّكُمْ تُسَلِّمُوْنَ }<sup>25</sup>

"اور تمہارے لئے ایسے لباس پیدا کیے جو تمہیں گرمی سے بچاتے ہیں، اور ایسے لباس جو تمہاری جنگ میں تمہیں محفوظ رکھتے ہیں، اس

طرح وہ اپنی نعمتوں کو تم پر مکمل کرتا ہے، تاکہ تم فرماں بردار بنو۔"

### خواتین کے لیے باپردہ لباس کی فرضیت

شریعتِ مطہرہ میں خواتین کے لئے پردے کا حکم ہے۔ چنانچہ ارشاد باری تعالیٰ ہے: {يَا أَيُّهَا النَّبِيُّ قُلْ لَأَزْوَاجَكُمْ وَبَنَاتِكُمْ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ وَكَانَ اللَّهُ عَفُورًا رَحِيمًا}۔<sup>26</sup>

"اے نبی! تم اپنی بیویوں، اپنی بیٹیوں اور مسلمانوں کی عورتوں سے کہہ دو کہ وہ اپنی چادریں اپنے (منہ کے) اوپر جھکا لیا کریں۔ اس طریقے میں اس بات کی زیادہ توقع ہے کہ وہ پہچان لی جائیں گی، تو ان کو ستایا نہیں جائے گا۔ اور اللہ بہت بخشنے والا، بڑا مہربان ہے۔"

### غسل جنابت کی فرضیت

غسل جنابت کے بارے میں قرآن کریم میں ارشاد باری تعالیٰ ہے: {وَإِنْ كُنْتُمْ جُنُبًا فَاطَّهَّرُوا} [سورة المائدة : 6] "اور اگر تم جنابت کی حالت میں ہو تو سارے جسم کو (غسل کے ذریعے) خوب اچھی طرح پاک کرو۔"

### وضو کی فرضیت

وضو کے بارے میں قرآن کریم میں ارشاد باری تعالیٰ ہے: {يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ}۔<sup>27</sup>

"اے ایمان والو! جب تم نماز کے لئے اٹھو تو اپنے چہرے اور کھنٹیوں تک اپنے ہاتھ دھو لو، اور اپنے سروں کا مسح کرو، اور اپنے پاؤں (بھی) ٹخنوں تک (دھو لیا کرو)۔"

### غسل جمعہ مسنون عمل

غسل جمعہ کے بارے میں حدیث نبوی (ﷺ) ہے: إذا جاء أحدكم الجمعة فليغتسل<sup>28</sup> "جب تم میں سے کوئی جمعہ (کی نماز) کے لئے جائے تو اس کو چاہیے کہ غسل کر لے۔"

### دوسرا درجہ: قیود کے ساتھ مستحسن و محمود

جس میں تزئین و آرائش اختیار کرنا حدود و قیود کے ساتھ مستحسن اور محمود ہے۔ جس میں لباس کی خوبصورتی، بالوں کی آرائش اور خواتین کے لئے خاص طور پر شوہر کی خوشنودی کے لئے زیورات کا استعمال شامل ہے۔ تفصیل درج ذیل ہے:

### شوہر کی خوشنودی کے لیے ریشم اور سونے کے زیورات کے استعمال کا استتباب

خواتین کے لئے بطور زیب و زینت ریشم اور سونے کے زیورات کا استعمال شوہر کی خوشنودی کے لئے جائز اور مستحسن

ہے۔ چنانچہ حضرت ابو موسیٰ اشعری رضی اللہ عنہ سے روایت ہے کہ رسول اللہ ﷺ نے ارشاد فرمایا: أحل لئنات أمتي الحرير والذهب، وحرم علی ذکورها<sup>29</sup> "میری امت کی خواتین کے لئے ریشم اور سونا حلال قرار دیا گیا ہے۔ اور میری امت کے مردوں

کے لئے حرام قرار دیا گیا ہے۔"

تیسرا درجہ: ممنوع اور حرام

جس میں وہ تزئین و آرائش شامل ہے جو کہ ممنوع اور حرام ہے اور وہ یہ ہے کہ جس میں اسراف، تکبر، بے حیائی، دھوکہ، خلقت میں تبدیلی، داڑھی منڈوانا یا کتر وانا، مرد کے لئے ریشم اور سونے کا استعمال، خواتین کا غیر مردوں کے لئے بناؤ سنگھار، مرد کا عورت کے ساتھ تشبہ اور عورت کا مرد کے ساتھ تشبہ یا غیر اقوام کے ساتھ تشبہ بالتحصیص اور زیب و زینت میں استعمال ہونے والی وہ اشیاء جو نجس العین اجزاء پر مشتمل ہوں۔

متکبرانہ لباس کی ممانعت

متکبرانہ لباس ناجائز اور ممنوع ہے۔ چنانچہ عبد اللہ ابن عمر رضی اللہ عنہ سے روایت ہے کہ رسول اللہ ﷺ نے ارشاد

فرمایا کہ: لا ينظر الله إلى من جر ثوبه خيلاء<sup>30</sup>

"اللہ تعالیٰ اس شخص کی طرف رحمت کی نظر سے نہیں دیکھتا جو متکبرین کی طرح اپنا کپڑا کھینچتا ہے۔"

بے حیائی پر مبنی لباس اور بال رکھنے کی ممانعت

ایسا لباس جس میں بے حیائی ہو، ممنوع ہے۔ چنانچہ حضرت ابو ہریرہ رضی اللہ عنہ سے روایت ہے کہ رسول اللہ ﷺ

نے ارشاد فرمایا کہ: صنفان من أهل النار لم أرهما، قوم معهم سياط كأذناب البقر يضربون بها الناس، ونساء كاسيات عاريات ميميلات مائلات، رءوسهن كأسنمة البخت المائلة، لا يدخلن الجنة، ولا يدخلن رحمتها، وإن ريحها ليوجد من مسيرة كذا وكذا<sup>31</sup>

"جہنمیوں کی دو قسمیں جن کو میں نے نہیں دیکھا (یعنی بعد میں ہوں گی) ایک وہ جن کے پاس بیلوں کی دموں کی طرح کوڑے ہوں گے جن کے ساتھ وہ لوگوں کو ماریں گے، اور دوسری وہ خواتین (جو کپڑے تو پہنتی ہیں) لیکن تنگی ہوں گی۔ یہ عورتیں دوسروں کو سیدھی راہ سے بہکانے والی ہیں اور خود بھی سیدھی راہ سے بہکی ہوئی ہیں اور ان کے سر بختی کوہان کی طرح ایک طرف جھکے ہوئے ہوں گے، یہ خواتین ہر گز جنت میں نہیں جائیں گی، بلکہ اس کی خوشبو تک نہیں پائیں گی، حالانکہ جنت کی خوشبو دور دور سے محسوس کی جاتی ہے۔"

دھوکہ دہی پر مبنی زینت اختیار کرنے کی ممانعت

ایسا بناؤ سنگھار کرنا یا بالوں کا کالے رنگ سے رنگنا جس سے دوسرا دھوکہ کھا جائے ممنوع اور ناجائز ہے۔ چنانچہ حضرت ابو

ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا کہ: من غشنا فليس منا<sup>32</sup> جو ہمیں دھوکہ دے وہ ہم

میں سے نہیں ہے۔"



### خلقت میں تبدیلی بطور زینت کی ممانعت

ایسی زینت اختیار کرنا جس میں اللہ تعالیٰ کی خلقت میں تبدیلی واقع ہو ممنوع ہے۔ چنانچہ حضرت عبداللہ ابن عمر رضی اللہ عنہ نبی کریم ﷺ سے نقل فرماتے ہیں: لعن النبی ﷺ الواصلة والمستوصلة والواشمة والمستوشمة<sup>33</sup>

"نبی کریم ﷺ نے بال جوڑنے والی (مصنوعی بال لگا کر لمبے کرنے والی) اور بال جڑوانے والی، اور گودنے والی (Tattooing) اور گودوانے والی دونوں پر لعنت کی ہے۔"

### جسم پر ٹیٹو بنانے، مصنوعی تل بنانے، ابرؤں کے بالوں کو باریک بنانے اور بالوں میں بال جوڑنے کی ممانعت

حضرت عبداللہ بن عباس رضی اللہ عنہ سے روایت ہے کہ: لعنت الواصلة والمستوصلة، والنامصة والمتنمصة، والواشمة والمستوشمة، من غیر داء. قال أبو داود: وتفسير الواصلة: التي تصل الشعر بشعر النساء، والمستوصلة: المعمول بها، والنامصة: التي تنقش الحاجب حتى ترقه، والمتنمصة: المعمول بها، والواشمة: التي تجعل الخيلان في وجهها بكحل أو مداد، والمستوشمة: المعمول بها.<sup>34</sup>

"لعنت کی گئی ہے اس خاتون پر جو بال جوڑے اور جڑوائے اور جو چہرے کے بال اکھیڑے اور اکھڑوائے اور جو بغیر کسی بیماری کے جسم گودے اور گدوائے۔ امام ابوداؤد فرماتے ہیں کہ "الواصلہ" سے مراد وہ عورت ہے جو دوسروں کے بال جوڑتی ہو۔ "المستوصلہ" وہ ہے جو یہ کام کروائے۔ "النامصہ" وہ ہے جو ابرؤں کے بالوں کو نوچتی ہے اور انہیں باریک بناتی ہے۔ "المتنمصة" وہ ہے جو یہ کام کروائے۔ "الواشمة" وہ ہے جو چہرے کی جلد پر سرمے یا سیاہی سے تل وغیرہ بنائے۔ "المستوشمة" وہ ہے جو یہ کام کروائے۔"

### داڑھی منڈوانے کی ممانعت

شریعتِ مطہرہ میں داڑھی رکھنا واجب اور اس کو منڈوانا حرام ہے۔ چنانچہ عبداللہ بن عمر رضی اللہ عنہ سے روایت ہے کہ رسول اللہ ﷺ نے ارشاد فرمایا: انھکوا الشوارب وأعفوا اللحی<sup>35</sup> "موچھیں پست کرو اور داڑھیاں بڑھاؤ۔"

### غیر محرموں کے لیے بناؤ سنگھار کی ممانعت

عورت کا اپنے شوہر کے علاوہ غیر مردوں کے لئے بناؤ سنگھار اور اس کے اظہار کی ممانعت ہے۔ چنانچہ ارشاد باری تعالیٰ: {وَلَا تَبْرَجْنَ تَبْرُجُ الْجَاهِلِيَّةِ الْأُولَى} <sup>36</sup> "اور (غیر مردوں) کو بناؤ سنگھار دکھانی نہ پھرو، جیسا کہ پہلی جاہلیت میں دکھایا جاتا تھا۔"

### مردوں اور عورتوں کا ایک دوسرے کے ساتھ مشابہت اختیار کرنے کی ممانعت

شریعتِ مطہرہ میں ایسی زیب و زینت ممنوع ہے جس میں مرد کا عورت کے ساتھ تشبہ اور عورت کا مرد کے ساتھ تشبہ ہو۔ چنانچہ حضرت عبداللہ بن عباس رضی اللہ عنہ سے روایت ہے: لعن رسول اللہ ﷺ المنتشبهين من الرجال بالنساء والمنتشبهات من النساء بالرجال.<sup>37</sup>

"رسول اللہ ﷺ نے ان مردوں پر لعنت فرمائی ہے جو عورتوں کی مشابہت اختیار کرتے ہیں، اور ان عورتوں پر جو مردوں کے ساتھ مشابہت اختیار کرتی ہیں۔"

غیر اقوام کے شعار کو بطور زینت اپنانے کی ممانعت

زیب و زینت میں غیر اقوام کا شعار جو ان کے ساتھ مخصوص اور ان کی پہچان ہو، ممنوع اور ناجائز ہے۔ چنانچہ حضرت عبد اللہ بن عمر رضی اللہ عنہ سے روایت ہے کہ رسول اللہ ﷺ نے ارشاد فرمایا: "من تشبه بقوم فهو منهم" <sup>38</sup> "جس نے کسی قوم کے ساتھ مشابہت اختیار کی تو وہ انہی میں سے شمار ہوگا۔"

بناؤ سنگھار میں استعمال ہونے والی اُن اشیاء کی ممانعت جن میں نجس العین اجزاء کا استعمال ہو

زیب و زینت میں استعمال ہونے والی وہ اشیاء جو نجس العین اجزاء پر مشتمل ہوں ناجائز اور ممنوع ہیں۔ ارشاد باری تعالیٰ ہے: ﴿قُلْ لَّا أُحَدِّثُ فِي مَا أُوحِيَ إِلَيَّ مُحَرَّمًا عَلَىٰ طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَّسْفُوحًا أَوْ لَحْمَ خِنزِيرٍ فَإِنَّهُ رِجْسٌ أَوْ فَنَسًا أَهْلًا لِّغَيْرِ اللَّهِ بِهِ فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَّحِيمٌ﴾ <sup>39</sup>

"اے پیغمبر! ان سے کہو کہ مجھ پر جو وحی نازل کی گئی ہے اس میں تو میں کوئی ایسی چیز نہیں پاتا جس کا کھانا کسی کھانے والے کے لئے حرام ہو، الا یہ کہ وہ مردار ہو یا بہتا ہوا خون ہو یا سور کا گوشت ہو، کیونکہ وہ ناپاک ہے یا جو ایسا گناہ کا جانور ہو جس پر اللہ کے سوا کسی اور کا نام پکارا گیا ہو، ہاں جو شخص (ان چیزوں میں سے کسی کے کھانے پر) انتہائی مجبور ہو جائے، جب کہ نہ وہ لذت حاصل کرنے کے لئے ایسا کر رہا ہو، اور نہ ضرورت کی حد سے زیادہ بڑھے، تو بے اللہ بہت بخشنے والا، بڑا مہربان ہے۔"

بدائع الصنائع میں ہے کہ خنزیر اور اور اس کے تمام اجزاء نجس العین ہیں۔ <sup>40</sup>

یہودیت اور تزئین و آرائش

ظاہری اور جسمانی تزئین و آرائش کے لئے عام طور پر یہودی مذہبی کتب میں لباس، زیورات، بناؤ سنگھار اور طہارت کا ذکر ملتا ہے جن کی تفصیل درج ذیل ہے۔

لباس

کتاب مقدس عہد نامہ قدیم کتاب خروج میں ہے کہ حضرت موسیٰ علیہ السلام کو اللہ تعالیٰ نے حکم دیا کہ حضرت ہارون علیہ السلام کے لیے وہ ایک آسمانی رنگ کا جبہ بنا دے تاکہ وہ پاک مقام میں خدمت کے وقت پہن سکے، جس کے درمیان گریبان ہو، اس کے ارد گرد بُنی ہوئی گوٹ ہو، اس کے دامن کے گھیر میں چاروں طرف آسمانی، ارغوانی اور سرخ رنگ کے انار بنے ہوں اور ان کے درمیان سونے کی گھنٹیاں لگے ہوں۔ اور اللہ تعالیٰ نے حضرت موسیٰ علیہ السلام کو یہ حکم بھی دیا کہ حضرت ہارون علیہ السلام اور ان کی اولاد کی زینت کے لئے باریک کتان سے بنے عمامے، باریک کتان سے بنے چار خانوں والے کرتے، کمر بند جس پر نیل بوٹے بنے ہوں اور زیر جامہ جو کمر

سے لے کر انوں تک ہو بنا دو۔<sup>41</sup>

کتاب مقدس عہد نامہ قدیم کی عبارت سے یہ معلوم ہوتا ہے کہ مذکورہ لباس خاص قسم کا لباس تھا جو حضرت ہارون علیہ السلام اور ان کی اولاد کے ساتھ بوقت عبادت مخصوص تھا چنانچہ کتاب خروج میں ہے کہ حضرت موسیٰ علیہ السلام کو اللہ تعالیٰ نے حکم دیا کہ حضرت ہارون علیہ السلام اور ان کی اولاد کو خیمہ اجتماع کے دروازے پر غسل دیں اور حضرت ہارون علیہ السلام کو کرتہ، افود کا جبہ، سینہ بند، افود کار یگری سے بنا ہوا کمر بند، عمامہ جس کے اوپر مقدس تاج لگا ہوا پہننا دیں اور ان کی اولاد کو سامنے لا کر ان کو کرتے اور پگڑیاں پہناؤ تاکہ کہانت کے منصب پر ہمیشہ ان کا حق رہے اور وہ اس کے لئے مخصوص ہوں۔<sup>42</sup>

عہد نامہ قدیم میں خواتین کے لئے لباس کے معاملے میں عورت کو مرد کے ساتھ اور مرد کو عورت کے ساتھ مشابہت اختیار کرنے سے منع کیا گیا ہے۔ چنانچہ کتاب استثناء میں ہے کہ: ”عورت مرد کا لباس نہ پہنے اور نہ مرد عورت کا کیونکہ جو ایسا کرتا ہے اُس سے خداوند تمہارا خدا نفرت کرتا ہے۔“<sup>43</sup>

کتاب استثناء میں خواتین کے لئے اوڑھنے کی چادر کی چاروں اطراف پر جھال لگانے کا بھی حکم دیا گیا ہے۔<sup>44</sup> کتاب یسعیاہ کی عبارت سے معلوم ہوتا ہے کہ اسرائیلی معاشرے کی خواتین اوڑھنیاں، دوپٹے، سر بند اور برقعے وغیرہ بھی استعمال کرتی تھیں۔<sup>45</sup> ایسا کپڑا پہننے سے بھی منع کیا گیا ہے جس میں دو اجزاء استعمال ہوئے ہوں۔ چنانچہ کتاب احبار میں ہے: ”اور نہ تجھ پر دو قسم کے ملے جملے تار کا کپڑا ہو۔“<sup>46</sup>

### زیورات

یہودی مقدس مذہبی کتب میں ان زیورات کا تذکرہ ملتا ہے جو تزئین و آرائش کے لیے استعمال کیے جاتے تھے۔ چنانچہ عہد نامہ قدیم میں متعدد زیورات کے نام اور زیور کے مفہوم کو اداء کرنے کے لئے کئی الفاظ کا استعمال کیا گیا ہے۔ زیورات کے لئے عبرانی زبان کا لفظ خلی (نکتے والی خاء کے ساتھ) استعمال ہوا ہے، جس کا معنی ہے ”چمکایا ہوا“ اور ”پالش کیا ہوا“ اور اس سے زیور مراد ہے۔<sup>47</sup> آرائش کے لئے عبرانی لفظ ”عدی“ استعمال ہوا ہے جس کا معنی ہے ”آراستہ کرنا“۔ کتاب یسعیاہ میں زیورات کی جامع فہرست کا ذکر ہے۔ اس کے علاوہ خروج، گنتی، حزقی ایل اور اپاکر فاک میں بھی سامان تزئین و آرائش کا تذکرہ ملتا ہے۔<sup>48</sup>

کتاب مقدس کی عبارت سے یہ بات معلوم ہوتی ہے کہ اسرائیلی معاشرے میں سونے اور چاندی کے زیورات کا استعمال بطور تزئین عام تھا۔ مرد اور عورت دونوں کے لئے سونے اور چاندی کے زیورات کا استعمال جائز تھا اور پڑوسی ایک دوسرے کو بھی استعمال کے لئے دیتے تھے۔ کتاب خروج میں ہے: ”اور خداوند نے موسیٰ سے کہا کہ میں فرعون اور مصریوں پر ایک بلا اور لاؤنگا۔ اس کے بعد وہ تم کو یہاں سے جانے دے گا اور جب وہ تم کو جانے دے گا تو یقیناً تم سب کو یہاں سے بالکل نکال دے گا سوا وہ تو لوگوں کے کان میں یہ بات ڈال دے کہ اُن میں سے ہر شخص اپنے پڑوسی اور ہر عورت اپنی پڑوسی سے سونے چاندی کے زیور لے۔“<sup>49</sup>

کتاب مقدس عہد نامہ قدیم سے اسرائیلی معاشرے میں استعمال ہونے والے زیورات اور لباس کے بارے میں یہ واضح ہوتا ہے کہ خواتین بطور تزیین و آرائش پازیب، جالیاں، بالیاں، نتھ، ہار، انگوٹھیاں، تاج، تعویذ، عطر دان، نفیس لباس، کتانی باریک لباس، اورٹھنیاں، دوپٹے، نقاب اور برقعے وغیرہ استعمال کرتی تھیں۔ چنانچہ کتاب یسعیاہ میں ہے: ”اور خداوند فرماتا ہے کہ چونکہ صیون کی بیٹیاں متکبر ہیں اور گردن کشی اور شوخ چٹشی سے خرامان ہوتی ہیں اور اپنے پاؤں سے نازر فتاری کرتی اور گھنگرو سجاتی جاتی ہیں اس لئے خداوند صیون کی بیٹیوں کے سر گنچے اور یہوواہ ان کے بدن بے پردہ کر دے گا اس دن خداوند ان کے خلخال کی زیبائش اور جالیاں اور چاندلے لے گا اور آویزے اور پہنچیاں اور نقاب اور تاج اور پازیب اور پٹکے اور عطر دان اور تعویذ اور انگوٹھیاں اور نتھ اور نفیس پوشاکیں اور اورٹھنیاں اور دوپٹے اور کیسے اور آرسیاں اور باریک کتانی لباس اور دستاریں اور برقعے بھی اور یوں ہو گا کہ خوشبو کے عوض سڑا ہٹ ہوگی اور پٹکے کے بدلے رسی گندھے ہوئے بالوں کی جگہ چند لاپن اور نفیس لباس کے عوض ٹاٹ اور حسن کے بدلے داغ تیرے بہادر تہ تیغ ہوں گے اور تیرے پہلوان جنگ میں قتل ہوں گے“<sup>50</sup>

تمثیلات، تشبیہات اور استعارات کسی بھی معاشرے کی تہذیب و ثقافت کی عکاس ہوتی ہیں۔ کتاب مقدس عہد نامہ قدیم کی ایک عبارت کی تمثیلاتی و تشبیہاتی عبارت سے یہ بات معلوم ہوتی ہے کہ اسرائیلی معاشرے میں دلہن خوب سجائی جاتی تھی۔ اور وہ سجاوٹ اس کی یادوں کا دائمی حصہ بن جاتا تھا۔ چنانچہ کتاب یرمیاہ میں ہے: ”اے اس پشت کے لوگو! خداوند کے کلام کا لحاظ کرو! کیا میں اسرائیل کے لئے بیابان یا تارکی کی سر زمین ہوا؟ میرے لوگ کیوں کہتے ہیں ہم آزاد ہو گئے۔ پھر تیرے پاس نہ آئیں گے؟ کیا کنواری اپنے زیور یاد دلہن اپنی آرائش بھول سکتی ہے؟ پر میرے لوگ تو مدتِ مدید سے مجھ کو بھول گئے“<sup>51</sup>

اسرائیلی معاشرے میں سامانِ زینت مثلاً خادم، پالتو جانور، سونا اور چاندی نعمتِ خداوندی اور برکت کا ذریعہ سمجھا جاتا تھا۔ اور نتھ اور کنگن بھی بطور زینت پہنے اور پہنائے جاتے تھے۔ چنانچہ کتاب پیدائش میں ہے: ”تب اس نے کہا: میں ابراہام کا خادم ہوں خداوند نے میرے آقا کو بڑی برکت دی ہے اور وہ بڑا دولت مند ہو گیا ہے، اس نے اس کو بھیڑیں اور مویشی، چاندی اور سونا، خادم اور خدامیں، اور اونٹ اور گدھے دیئے ہیں میرے آقا کی بیوی سارہ کے بڑھاپے میں اس سے ایک بیٹا ہوا اور اسے اس نے سب کچھ دے رکھا ہے“<sup>52</sup>

کتاب پیدائش میں اسی مضمون کے تحت ہے: ”میں نے اس سے پوچھا کہ تو کس کی بیٹی ہے؟ اس نے مجھے کہا کہ میں بیٹویل بن نخور کی بیٹی ہوں اور اس کی ماں کا نام مکاہ ہے۔ تب میں نے اس کی ناک میں نتھ اور اس کے ہاتھوں میں کنگن پہنائے“<sup>53</sup>

اس کے بعد ہے: ”جب ابراہام کے خادم نے ان کی باتیں سنیں تو اس نے زمین پر جھک کر خداوند کو سجدہ کیا تب اس خادم نے سونے اور چاندی کے زیورات اور لباس نکال کر ربقہ کو دیئے اور اس کے بھائی اور اس کی ماں کو بھی بیش بہا تحفے پیش کیے“<sup>54</sup>

تو تاریخ دوم میں ہے: ”اور جب یہوسف اور اس کے لوگ اپنا مال غنیمت لینے کے لئے گئے تو انہیں لاشوں کے درمیان اس کثرت سے ساز و سامان اور کپڑے اور قیمتی اشیاء ملیں کہ وہ انہیں اٹھا کر لے جا بھی نہ سکتے تھے۔ اور مال غنیمت اس قدر زیادہ تھا کہ اسے اکٹھا کرنے میں تین دن لگ گئے“<sup>55</sup>

کتاب ایوب میں ہے: ”یقیناً چاندی کی کان ہوتی ہے اور سونے کے لئے جگہ ہوتی ہے جہاں تایا جاتا ہے لوہا زمین سے نکالا جاتا ہے اور بیتل پتھر میں سے گلا یا جاتا ہے انسان تاریکی کی تہہ تک پہنچتا ہے اور ظلمات اور موت کے سایہ کی انتہا تک پتھروں کی تلاش کرتا ہے آبادی سے دور وہ سرنگ لگاتا ہے، آنے جانے والوں کے پاؤں سے بے خبر اور لوگوں سے دور وہ لٹکتے اور جھولتے ہیں اور زمین اس سے خوارک پیدا ہوتی ہے اور اس کے اندر گویا آگ سے انقلاب ہوتا رہتا ہے اس کے پتھروں میں نیلم ہے اور اس میں سونے کے زرے ہیں“<sup>56</sup>

کتاب امثال میں ہے: ”مبارک ہے وہ آدمی جو حکمت کو پاتا ہے اور وہ جو فہم حاصل کرتا ہے کیونکہ اس کا حصول چاندی کے حصول سے اور اس کا نفع کندن سے بہتر ہے وہ مر جان سے زیادہ بیش بہا ہے اور تیری مرغوب چیزوں میں بے نظیر اس کے دانے ہاتھ میں عمر کی درازی ہے اور اس کے بائیں ہاتھ میں دولت و عزت“<sup>57</sup> کتاب امثال میں دوسری جگہ ہے: ”دانا ملامت کرنے والے کی بات سننے والے کے کان میں سونے کی بالی اور کندن کا زیور ہے“<sup>58</sup>

کتاب یرمیاہ میں ہے: ”تب اے عارت شدہ! تو کیا کرے گی؟ اگرچہ تو لال جوڑا پہنے اگرچہ تو زریں زیوروں سے آراستہ ہو۔ اگرچہ تو اپنی آنکھوں میں سرمہ لگائے تو عبث اپنے آپ کو خوبصورت بنائے گی، تیرے عاشق تجھے حقیر جانیں گے وہ تیری جان کے طالب ہوں گے“<sup>59</sup>

### بناؤ سنگھار

اسرائیلی عہد میں خوشبو اور عطریات کے استعمال کا ذکر عہد نامہ قدیم میں ملتا ہے۔ ان کی تجارت بھی ہوتی تھی<sup>60</sup> اور لوگ اپنے کپڑوں پر بھی استعمال کرتے تھے۔<sup>61</sup> بیگل کی مذہبی رسومات میں ان کا خاص مقام تھا۔<sup>62</sup> البتہ خروج کی ایک عبارت سے یہ بات معلوم ہوتی ہے کہ کاہنوں کے لئے ایک مخصوص قسم کی خوشبو تیار کی جاتی تھی جس کا عام استعمال ممنوع تھا اور اگر کاہنوں کے علاوہ کوئی دوسرا اس کو استعمال کرتا تو اس کو اپنی قوم سے خارج کرنا لازمی تھا۔<sup>63</sup>

عہد نامہ قدیم میں سرمہ اور کاجل کے استعمال کا بھی ذکر ملتا ہے جس کے لئے عبرانی کے دو الفاظ استعمال ہوئے ہیں۔ سرمے کے لئے ”پوک“ اور کاجل کے لئے ”کاخل“ کا لفظ استعمال ہوا ہے۔<sup>64</sup>

ملکہ ایزبل کے بارے میں ہے کہ اس نے سرمہ استعمال کیا۔<sup>65</sup> اور کتاب حزقی ایل میں ایک فاحشہ عورت پر تنقید کے ضمن میں ہے: ”تو نے غسل کیا اور آنکھوں میں کاجل لگایا اور بناؤ سنگھار کیا“<sup>66</sup>

عہد نامہ قدیم میں بال سنوارنے اور بنانے کا بھی ذکر ملتا ہے لیکن بالوں کی گول کٹنگ سے منع کیا گیا ہے۔<sup>67</sup> کتاب حزقی ایل میں حجام اور استرے کا ذکر موجود ہے۔<sup>68</sup> اور ملکہ ایزبل کے بارے میں سلاطین دوم میں ہے کہ اس نے سر کے بالوں کو سنوارا۔<sup>69</sup> داڑھی کے بارے میں عہد نامہ قدیم میں ہے کہ بنی اسرائیل پوری داڑھی رکھتے تھے، اس پر تیل لگاتے تھے اور اس کی دیکھ بال کرتے تھے۔<sup>70</sup> اور ان کو داڑھی نہ بگاڑنے کا حکم تھا۔<sup>71</sup> داڑھی کاٹنا اور نوچنا غم اور نوحہ کی علامت سمجھی جاتی تھی۔<sup>72</sup> داڑھی استرے سے صاف کرنا بے عزتی کی علامت سمجھی جاتی تھی<sup>73</sup> اور داڑھی کی صفائی نہ کرنا اور اس کو میلار کھنا پاگل پن کی علامت سمجھی جاتی تھی۔<sup>74</sup>

### طہارت

کتاب مقدس عہد نامہ قدیم میں طہارت کے احکام موجود ہیں چنانچہ کتاب احبار میں ہے کہ مرد اور عورت ازدواجی تعلق قائم کرنے کے بعد غسل کریں گے اور اس دن شام تک ناپاک ہوں گے۔ اور اگر نطفہ کپڑے پر لگے تو اس کو دھویا جائے اور وہ کپڑا شام تک ناپاک ہو گا۔ اور جس عورت کو حیض آئے تو وہ سات دن تک ناپاک رہے گی۔ اگر کوئی اس کو چھوئے تو وہ بھی ناپاک ہو جائے گا۔ اور حائضہ جس چیز پر لیٹے گی وہ چیز بھی ناپاک ہو جائے گی۔ اور جو شخص حائضہ کے بستر کو چھوئے گا تو اس کے لئے لازم ہے کہ اپنے کپڑے دھولے اور پانی سے غسل کر لے اور وہ شام تک ناپاک رہے گا۔ اور مرد کو اگر انزال ہو جائے تو وہ غسل کرے گا اور شام تک ناپاک رہے گا۔<sup>75</sup>

تزئین و آرائش کے حوالے سے اسلامی اور یہودی تعلیمات کا تقابلی جائزہ

### اسلام میں لباس

اسلامی تعلیمات سے یہ بات واضح ہوتی ہے، کہ لباس میں بے حیائی نہ ہو اور صاف ستھرا ہو۔<sup>76</sup> اور اس میں تفاخر نہ ہو۔<sup>77</sup> اور مرد و عورت کا ایک دوسرے کے ساتھ تشبہ نہ ہو۔<sup>78</sup> اس کے علاوہ کوئی خاص قسم کا لباس مخصوص نہیں ہے، سوائے حج کے کہ اس میں مخصوص قسم کے لباس کا حکم ہے۔<sup>79</sup>

### یہودیت میں لباس

یہودیت میں عبادت کے موقع پر مخصوص لباس کا حکم دیا گیا ہے۔<sup>80</sup> جو کہ حضرت ہارون کے اولاد کے ساتھ ہے۔<sup>81</sup> اسی طرح حیا پر مبنی لباس کا حکم بھی دیا گیا ہے۔ اور مرد و عورت کا ایک دوسرے کے ساتھ تشبہ نہ ہو۔<sup>82</sup> حجاب پہننے کا بھی حکم ہے۔<sup>83</sup> اور جس کپڑے میں دو لمبے جلتے تار اور دھاگے استعمال ہوں اس کی ممانعت ہے۔<sup>84</sup>

### تقابلی جائزہ

اسلامی تعلیمات میں لباس کے حوالے سے کوئی مخصوص نسل یا گروہ یا لوگ مخصوص نہیں ہیں، بلکہ اس میں عموم ہے۔ جب کہ یہودیت میں حضرت ہارون کی اولاد کو مخصوص لباس کا حکم ہے۔ اور ایسے کپڑے کے استعمال کی ممانعت ہے جس میں دو

مختلف قسم کے دھاگے استعمال ہوں۔ اور اسلام میں ایک کپڑے میں دو مختلف قسم دھاگوں کے استعمال پر کوئی پابندی نہیں ہے۔ اسی طرح اسلامی تعلیمات میں کوئی مخصوص لباس کا حکم نہیں ہے، بلکہ لباس کے لیے شرط یہ ہے کہ اس میں بے حیائی نہ ہو اور اس کے ساتھ صاف ستھرا بھی ہو۔ لباس کے حوالے سے یہودیت اور اسلام میں قدر مشترک یہ ہے کہ لباس حیا دار ہونا چاہیے۔ اور مرد و عورت کا ایک دوسرے کے ساتھ تشبہ نہ ہو۔ حجاب کا حکم یہودیت اور اسلام دونوں میں ہے۔

### اسلام میں زیورات کے استعمال کا حکم

اسلامی تعلیمات کے مطابق خواتین کے لیے زیورات کے استعمال کی اجازت دی گئی ہے۔ خواتین کے لیے ریشم اور چاندی کو بھی جائز قرار دیا گیا ہے۔ البتہ مردوں کو سونا اور ریشم استعمال کرنے کی اجازت نہیں ہے۔<sup>85</sup>

### یہودیت میں زیورات کے استعمال کا حکم

یہودیت میں بھی خواتین کے لیے مختلف قسم کے زیورات کے استعمال کو جائز قرار دیا گیا ہے۔ البتہ مردوں کے لیے سونے اور ریشم کے استعمال پر پابندی نہیں ہے۔<sup>86</sup>

### تقابلی جائزہ

اسلام اور یہودی تعلیمات کے مطابق زیورات کا استعمال خواتین کے لیے جائز ہے۔ البتہ اسلام میں مردوں پر ریشم اور سونے کے استعمال پر پابندی ہے۔

### اسلام میں خوشبو کا استعمال

اسلامی تعلیمات کے مطابق خوشبو کا استعمال مسنون ہے۔<sup>87</sup> البتہ عورت کو خوشبو کے استعمال میں احتیاط کا حکم ہے کہ شوہر کی خوشنودی کے لیے تو اس کا استعمال جائز ہے، لیکن غیر مردوں کو راغب کرنے کے لیے جائز نہیں ہے۔<sup>88</sup>

### یہودیت میں خوشبو کا استعمال

یہودیت میں خوشبو کا استعمال جائز ہے،<sup>89</sup> اس کی تجارت بھی جائز ہے۔<sup>90</sup> البتہ مذہبی طبقے کے لیے مخصوص قسم کی خوشبو تیار کی جاتی ہے، جو صرف ان کے ساتھ مخصوص ہوتی ہے۔ اگر ان کے علاوہ کوئی اور استعمال کرتا ہے، تو اس کو اپنی قوم سے خارج سمجھا جاتا ہے۔<sup>91</sup>

### تقابلی جائزہ

دونوں مذاہب میں خوشبو کا استعمال جائز ہے۔ البتہ اسلام میں مذہبی طبقے کے لیے کوئی مخصوص خوشبو استعمال کرنے کی قید نہیں ہے۔ بلکہ اس میں عموم ہے۔ جب کہ یہودیت میں مذہبی طبقے کے لیے مخصوص قسم کی خوشبو کا استعمال کسی اور کے لیے جائز نہیں ہے۔

## اسلام میں بالوں کی دیکھ بال

اسلام میں نبی کریم ﷺ نے بالوں کو سنوارنے اور دیکھ بال کا حکم دیا ہے۔<sup>92</sup> اور قزع سے منع کیا گیا ہے۔ قزع سے مراد سر کے بعض بالوں کو کاٹنا اور بعض کو چھوڑ دینا ہے۔ جیسے موجود دور میں گول کٹنگ وغیرہ۔<sup>93</sup>

## یہودیت میں بالوں کی دیکھ بال

یہودیت میں بھی بالوں کی دیکھ بال کا حکم ہے۔ اور گول کٹنگ سے منع کیا گیا ہے۔<sup>94</sup>

## تقابلی جائزہ

اسلام اور یہودیت دونوں مذاہب میں بالوں کی دیکھ بال کا حکم ہے، جب کہ بعض بالوں کو کاٹنا اور بعض کو چھوڑ دینے کی ممانعت آئی ہے۔

## اسلام میں داڑھی حکم

اسلام میں داڑھی بڑھانے کا حکم دیا اور مونچھیں کتروانے کا حکم ہے۔<sup>95</sup>

## یہودیت میں داڑھی کا حکم

یہودی تعلیمات کے مطابق بھی داڑھی رکھنے کا حکم ہے،<sup>96</sup> اور اس کی دیکھ بال اور اس پر تیل لگانے کا حکم دیا گیا ہے۔<sup>97</sup>

## تقابلی جائزہ

اسلام اور یہودیت دونوں میں داڑھی رکھنے اور اس کی دیکھ بال کا حکم دیا گیا ہے۔

## اسلام میں طہارت کے احکام

اسلام میں غسل جنابت کو واجب قرار دیا گیا ہے۔ غسل کرنے کے بعد مکمل طہارت حاصل ہو جاتی ہے۔<sup>98</sup>

## یہودیت میں طہارت کے احکام

یہودیت میں غسل جنابت کے بعد بھی میاں بیوی اس دن شام تک ناپاک رہتے ہیں۔ اور نطفہ کسی کپڑے پر لگ جائے، تو اس کو دھونے کے بعد بھی کپڑا شام تک ناپاک رہتا ہے۔ اور حاضنہ عورت یا اس کے زیر استعمال بستر کے چھونے سے دوسرا شخص ناپاک ہو جاتا ہے، اور غسل کرنے کے بعد بھی شام تک ناپاک رہتا ہے۔ اسی طرح احتلام کے بعد غسل کرنے کے بعد بھی شام تک ناپاکی کا حکم ہے۔<sup>99</sup>

## تقابلی جائزہ

طہارت کے احکام میں اسلام میں وسعت موجود ہے، مطلق طہارت کا حکم دیا گیا ہے، اور بے جا قیود عائد نہیں ہیں۔ جب کہ طہارت کے معاملے میں یہودی تعلیمات افراط پر مبنی ہیں۔



## خلاصہ البحث

لفظ ”الزينة“ لغتاً اور اصطلاحاً ایک ہی معنی میں استعمال ہوتا ہے۔ اور یہ اسم مصدر بول کر اس سے اسم مفعول مراد لیا جاتا ہے۔ اور یہ ہر اس چیز کو شامل ہے جس سے خوبصورتی حاصل کی جاتی ہے۔ قرآن کریم میں اس کی مختلف اطلاقی صورتیں بیان ہوئی ہیں۔ لیکن اس بحث میں مقصود صرف ظاہری اور جسمانی زینت اور اس کے احکام ہیں۔ قرآن و سنت سے زینت و آرائش کی اہمیت معلوم ہوتی ہے۔ شریعتِ مطہرہ نے نہ صرف زینت و آرائش کی حوصلہ افزائی کی ہے بلکہ معاشرے پر مرتب ہونے والے اثرات کے پیش نظر حدود و قیود کے دائرے میں رہ کر اس کو اختیار کرنے کی تاکید بھی کی ہے۔ یہودیت مذہبی ادب عہد نامہ قدیم میں عام طور پر زینت و آرائش کے احکام کے حوالے سے چار چیزیں ملتی ہیں۔ لباس، زیورات، بناؤ سنگھار اور طہارت۔ مجموعی طور پر یہودیت اور اسلام میں خاص طور پر لباس کے حوالے سے اشتراک پایا جاتا ہے کہ حیا دار اور ساتر لباس ہونا چاہیے۔ مردانہ اور زنانہ لباس میں ایک دوسرے کے ساتھ تشبہ نہیں ہونا چاہیے۔ اسلام اور یہودیت میں طہارت اور بناؤ سنگھار کے معاملے میں خوشبو کا استعمال، خواتین کے لئے زیورات کا استعمال اور سرمہ لگانا جائز قرار دیا گیا ہے۔ بے حیائی پر مبنی لباس، داڑھی منڈوانا یا نونوچنا اور سر کے بالوں کی گول کنگ ممنوع قرار دی گئی ہے۔ البتہ یہودیت میں ایسا لباس پہننا بھی ممنوع قرار دیا گیا ہے جس میں دو قسم کا دھاگہ استعمال کیا گیا ہو۔ اور مردوں کے لئے سونا اور ریشم کے استعمال کرنے کی کوئی ممانعت نہیں ہے۔ جب کہ اسلام میں مردوں کے لئے سونے اور ریشم کا استعمال ممنوع ہے۔ اسلام میں ہر وہ زینت اختیار کرنا ممنوع ہے جس میں دھوکہ، خلقت میں تبدیلی، اسراف، تکبر، نمود و نمائش، بے حیائی، مرد و عورت کا ایک دوسرے کے ساتھ مشابہت اختیار کرنا، اور غیر مسلم اقوام کے شعار کو اپنانا شامل ہیں۔ بناؤ سنگھار کی چیزوں میں نجس العین اجزاء کا استعمال بھی ممنوع ہے۔ یہودیت میں طہارت کے احکام میں بے جا سختی ہے۔ جب اسلام میں طہارت کے احکام میں اعتدال پایا جاتا ہے۔ زیورات کے بارے میں عہد نامہ قدیم میں زیادہ تر استعارات، تشبیہات اور تمثیلات کا استعمال کیا گیا ہے جب کہ قرآن و سنت میں ان کے واضح اور غیر مبہم احکام موجود ہیں۔ زینت و آرائش کے بارے میں قرآن و سنت میں تین درجات مقرر ہیں۔ پہلا درجہ فرض، واجب اور مسنون ہے۔ دوسرا درجہ مندوب و مستحسن ہے۔ جب کہ تیسرا درجہ حرام اور ممنوع ہے۔

## حواشی و حوالہ جات

1 سورة الاعراف 7 : 31، 32

2 القشیری، مسلم بن حجاج، ابوالحسن (م 261ھ) صحیح مسلم کتاب الایمان ج 1 ص 93 ط، بیروت: دار الاحیاء التراث العربی س ط

3 محمد بن عیسیٰ الترمذی (م 279ھ) سنن الترمذی کتاب اللباس ج 4 ص 217 ط، بیروت: دار احیاء التراث العربی س ط

4 سین اکبر، عورتوں کے لئے زیب و زینت کے شرعی احکام نگران تحقیق: ڈاکٹر محمد عبدالعلی اچکزئی، شعبہ علوم اسلامیہ، بلوچستان یونیورسٹی، کوئٹہ، سن تکمیل: 2012ء

5 مفتی ضیاء الرحمن، خواتین کی زیب و زینت کے شرعی احکام اور ان کی سائنسی حکمتیں لاہور: مکتبہ الحرمین، غزنی سٹریٹ، اردو بازار، مارچ 2009ء

6 محمد بن عبدالعزیز المسند، زیبائش نسواں، کراچی: دارالاشاعت، آرام باغ، 2003ء

7 محمد رضی الاسلام ندوی، پلاسٹک سرجری - اسلام کا نقطہ نظر - ادارہ تحقیق و تصنیف اسلامی، علی گڑھ

8 الخفنی، زین الدین، محمد بن ابوبکر، ابو عبد اللہ (م 666ھ) مختار الصحاح، مادہ زی - ن، ص 139، الطبعة الخامسة، المکتبۃ العصریة 1420ھ - بیروت -

الافریق، منظور (ابن) محمد بن مکرم (م 711ھ) لسان العرب، فصل الزانی، مادہ زین، ج 13 ص 202، الطبعة الثالثة، بیروت، دار صادر 1414ھ

9 النور: 31

10 الطبری، محمد بن جریر، ابو جعفر (م 310ھ) جامع البیان عن تاویل آی القرآن ج 17 ص 256 تا 264، الطبعة الاولى، دار الہجر 1422ھ - بیروت -

11 اصفہانی، راعب، حسین بن محمد، (م 502ھ) المفردات فی غریب القرآن مادہ زین، ج 1 ص 388، الطبعة الاولى، دار القلم 1412ھ - بیروت -

12 التین: 4

13 جامع البیان عن تاویل آی القرآن، ج 24 ص 510

14 الاعراف: 32

15 بیہقی، احمد بن حسین، ابوبکر (م 458ھ) الآداب، باب من احب ان یکون ثوبه حسنا ج 1 ص 200، مؤسسۃ الکتب الثقافیة 1408ھ - بیروت -

16 الآداب للبیہقی، باب فی اکرام الشعر و تدھینہ و اصلاحہ، ج 1 ص 229

17 سجستانی، سلیمان بن اشعث، ابوداؤد (م 275ھ) سنن ابی داؤد، باب فی غسل الثوب و فی الختقان ج 6 ص 169، الطبعة الاولى، دار الرسالۃ العالمیة

1430ھ - بیروت -

18 سنن ابی داؤد، باب فی غسل الثوب و فی الختقان، ج 6 ص 168

19 سنن ابی داؤد، باب فی غسل اللجم، ج 1 ص 257

20 سنن ابی داؤد، باب فی اخذ الثارب، ج 6 ص 262

21 ال عمران: 14

22 الاعراف: 31

23 النور: 19

- 24 مسند احمد: مسند عبداللہ بن مسعود، ج 3 ص 338
- 25 لم الخلل: 81
- 26 الاحزاب: 59
- 27 سورة المائدة: 6
- 28 بخاری (امام) محمد بن اسمعیل، ابو عبداللہ (م 256ھ) الجامع الصحیح، باب فضل الغسل یوم الجمعة، ج 2 ص 2، الطبعة الاولى، دار الشعب 1404ھ۔ القاہرہ
- 29 مسند احمد، حدیث ابو موسیٰ الاشعری، ج 32 ص 266
- 30 القتیبری، مسلم بن حجاج، ابوالحسن (م 261ھ) صحیح مسلم: اللباس والزینة، ج 3 ص 1651 طن، دار الاحیاء التراث العربی۔ بیروت۔ س طن
- 31 صحیح مسلم باب النساء الکاسیات العاریات، ج 3 ص 1680
- 32 صحیح مسلم باب قول النبی ﷺ من غشنا فلیس منا، ج 1 ص 99
- 33 صحیح بخاری، باب المستوشمة، ج 7 ص 214
- 34 سنن ابی داؤد، باب فی صلیة الشعر، ج 6 ص 246
- 35 صحیح بخاری، باب اعفاء اللحي، ج 7 ص 206
- 36 الاحزاب: 33
- 37 صحیح بخاری، باب لمتشبهین بالنساء والمتشبهات بالرجال، ج 7 ص 205
- 38 سنن ابی داؤد، باب فی لبس الشجرة، ج 6 ص 144
- 39 الانعام: 145
- 40 الکاسانی (علاء الدین)، ابو بکر بن مسعود (م 587ھ) بدائع الصنائع، فصل فی الطهارة الحقيقية، ج 1 ص 63، الطبعة الثانية، دار الکتب العلمیة 1406ھ۔ بیروت۔
- 41 کتاب مقدس، کتاب خروج باب 28 فقرہ 1 تا 42، طن، برٹش اینڈ فارن بائبل سوسائٹی 1943ء۔ انارکلی لاہور
- 42 کتاب مقدس عہد نامہ قدیم، خروج باب 29 فقرہ 3 تا 10
- 43 کتاب مقدس عہد نامہ قدیم، استثناء باب 22 فقرہ 5
- 44 کتاب مقدس عہد نامہ قدیم، استثناء باب 22 فقرہ 12
- 45 کتاب مقدس عہد نامہ قدیم، یسعیاہ باب 3 فقرہ 18 تا 19
- 46 کتاب مقدس عہد نامہ قدیم، احبار باب 19 فقرہ 19
- 47 خیر اللہ، ایف۔ ایس۔ قاموس الکتب، زیورات بائبل ص 485، طن، مسیحی اشاعت خانہ، 36 فیروز پور روڈ 1993ء۔ لاہور
- 48 قاموس الکتب، زیورات بائبل، ص 485 تا 486
- 49 کتاب مقدس، خروج، باب 11 فقرہ 1 تا 3
- 50 کتاب مقدس، یسعیاہ، باب 3 فقرہ 16 تا 26

- 1 کتاب مقدس، یرمیاہ باب 2 فقرہ 31 تا 32
- 2 کتاب مقدس، پیدائش باب 24 فقرہ 34 تا 36
- 3 کتاب مقدس، پیدائش باب 24 فقرہ 47 تا 48
- 4 کتاب مقدس، پیدائش باب 24 فقرہ 52 تا 53
- 5 کتاب مقدس، تواریح دوم باب 20 فقرہ 25
- 6 کتاب مقدس، ایوب باب 28 فقرہ 1 تا 6
- 7 کتاب مقدس، امثال باب 3 فقرہ 13 تا 16
- 8 کتاب مقدس، امثال باب 25 فقرہ 12
- 9 کتاب مقدس، یرمیاہ باب 4 فقرہ 30
- 10 کتاب مقدس، پیدائش باب 37 فقرہ 25
- 11 کتاب مقدس، آستر باب 2 فقرہ 12
- 12 کتاب مقدس عہد نامہ قدیم، تواریح اول باب 9 فقرہ 29
- 13 کتاب مقدس عہد نامہ قدیم، خروج باب 30 فقرہ 30 تا 38
- 14 قاموس الکتاب: حسن افروز اشیا اور عطریات ج 1 ص 327
- 15 کتاب مقدس عہد نامہ قدیم، سلاطین دوم باب 9 فقرہ 30
- 16 کتاب مقدس عہد نامہ قدیم، حزقی ایل باب 23 فقرہ 40
- 17 کتاب مقدس عہد نامہ قدیم، احبار باب 19 فقرہ 27
- 18 کتاب مقدس عہد نامہ قدیم، حزقی ایل باب 5 فقرہ 1
- 19 کتاب مقدس عہد نامہ قدیم، سلاطین دوم باب 9 فقرہ 30
- 20 کتاب مقدس عہد نامہ قدیم، زبور باب 133 فقرہ 2
- 21 کتاب مقدس عہد نامہ قدیم، احبار باب 19 فقرہ 27
- 22 کتاب مقدس عہد نامہ قدیم، یسعیاہ باب 15 فقرہ 2
- 23 کتاب مقدس عہد نامہ قدیم، یسعیاہ باب 50 فقرہ 6 - سمویل دوم باب 10 فقرہ 4
- 24 کتاب مقدس عہد نامہ قدیم، سمویل اول باب 21 فقرہ 13 تا 14
- 25 کتاب مقدس عہد نامہ قدیم، احبار باب 15 فقرہ 18 تا 32
- 26 سنن ابی داؤد، باب فی غسل الثوب و فی اللہقان ج 6 ص 168
- 27 القشیری، مسلم بن حجاج، صحیح مسلم: اللباس والزینہ، ج 3 ص 1651 -
- 28 صحیح بخاری، باب غسلتھن بالنساء والمتشجھات بالرجال، ج 7 ص 205

- 79 الاعراف 7: 26
- 80 کتاب مقدس، کتاب خروج باب 28 فقرہ 1 تا 42۔
- 81 کتاب مقدس عہد نامہ قدیم، خروج باب 29 فقرہ 3 تا 10
- 82 کتاب مقدس عہد نامہ قدیم، استثنا باب 22 فقرہ 5
- 83 کتاب مقدس عہد نامہ قدیم، یسعیاہ باب 3 فقرہ 18 تا 19
- 84 کتاب مقدس عہد نامہ قدیم، احبار باب 19 فقرہ 19
- 85 سنن الترمذی، کتاب اللباس ج 4 ص 217
- 86 کتاب مقدس، خروج باب 11 فقرہ 1 تا 3
- 87 الجامع الصحیح للبخاری، باب الطیب فی الراس والھیئہ، ج 7 ص 210
- 88 سنن ابی داؤد، باب فی المرأة تطیب للخروج، 4: 79
- 89 کتاب مقدس عہد نامہ قدیم، آستر باب 2 فقرہ 12
- 90 کتاب مقدس عہد نامہ قدیم، پیدائش باب 37 فقرہ 25
- 91 کتاب مقدس عہد نامہ قدیم، خروج باب 30 فقرہ 30 تا 38
- 92 سنن ابی داؤد، باب فی غسل الثوب و فی الختان، ج 6 ص 168
- 93 صحیح مسلم، باب کراھیہ القزع، 3: 1675
- 94 کتاب مقدس عہد نامہ قدیم، احبار باب 19 فقرہ 27
- 95 صحیح بخاری، باب اعفاء اللہی ج 7 ص 206
- 96 کتاب مقدس عہد نامہ قدیم، احبار باب 19 فقرہ 27
- 97 کتاب مقدس عہد نامہ قدیم، زبور باب 133 فقرہ 2
- 98 سورۃ المائدہ: 6
- 99 کتاب مقدس عہد نامہ قدیم، احبار باب 15 فقرہ 18 تا 32